

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ trayastrimśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayastrīṃśaḥ sargaḥ ॥

ātmānaṃ paricāyayantī sītayā

svavanāgamanāpaharaṇayōrvṛttāntasya varṇanam

sō'vatīrya drumāt tasmād

vidrumapratimānanaḥ |

vinītavēśaḥ kṛpaṇaḥ

praṇipatyōpasṛtya ca || 5.33.1 ||

tāmabravīnmahātējā

hanūmān mārutātmajaḥ |

śīrasyaṅjalimādhāya

sītāṃ madhurayā girā || 5.33.2 ||

kā nu padmapalāśākṣi

kliṣṭakauśēyavāsini |

drumasya śākhāmālambya

tiṣṭhasi tvamaninditē || 5.33.3 ||

kimarthaṃ tava nētrābhyāṃ

vāri sravati śōkajam |

puṇḍarīkapalāśābhyāṃ

vīprakīrṇamivōdakam || 5.33.4 ||

surāṇāmasurāṇāṃ ca
 nāgagandharvarakṣasām |
 yakṣāṇāṃ kinnarāṇāṃ ca
 kā tvaṃ bhavasi śōbhanē || 5.33.5 ||

kā tvaṃ bhavasi rudrāṇāṃ
 marutāṃ vā varānanē |
 vasūnāṃ vā varārōhē
 dēvatā pratibhāsi mē || 5.33.6 ||

kinnu candramasā hīnā
 patitā vibudhālayāt |
 rōhiṇī jyōtiṣāṃ śrēṣṭhā
 śrēṣṭhā sarvagūṇādhikā || 5.33.7 ||

kōpād vā yadi vā mōhād
 bhartāramasitēkṣaṇē |
 vasiṣṭhaṃ kōpayitvā tvaṃ
 vāsi kalyāṇyarundhatī || 5.33.8 ||

kō nu putraḥ pitā bhrātā
 bhartā vā tē sumadhyamē |
 asmāllōkādamuṃ lōkaṃ
 gataṃ tvamanuśōcasi || 5.33.9 ||

rōdanādatiniḥśvāsād
 bhūmisamsparśanādapi |
 na tvāṃ dēvīmahaṃ manyē
 rājñāḥ sañjñāvadhāraṇāt || 5.33.10 ||

vyañjanāni hi tē yāni
 lakṣaṇāni ca lakṣayē |
 mahiṣī bhūmipālasya
 rājakanyā ca mē matā || 5.33.11 ||

rāvaṇēna janasthānād
 balāt pramathitā yadi |
 sītā tvamasi bhadraṃ tē
 tanmamācakṣva pṛcchataḥ || 5.33.12 ||

yathā hi tava vai dainyaṃ
 rūpaṃ cāpyatimānuṣam |
 tapasā cānvitō vēṣa -
 stvaṃ rāmamahiṣī dhruvam || 5.33.13 ||

sā tasya vacanaṃ śrutvā
 rāmakīrtanaharṣitā |
 uvāca vākyaṃ vaidēhī
 hanūmantaṃ drumāśritam || 5.33.14 ||

pṛthivyāṃ rājasimhānāṃ
 mukhyasya viditātmanaḥ |
 snuṣā daśarathasyāhaṃ
 śatrusainyapraṇāśinaḥ || 5.33.15 ||

duhitā janakasyāhaṃ
 vaidēhasya mahātmanaḥ |
 sītēti nāmnā cōktāhaṃ
 bhāryā rāmasya dhīmataḥ || 5.33.16 ||

samā dvādaśa tatrāhaṃ
 rāghavasya nivēśanē |
 bhuñjānā mānuṣān bhōgān
 sarvakāmasamṛddhinī || 5.33.17 ||

tatastrayōdaśē varṣē
 rājyē cēkṣvākunandanam |
 abhiṣēcayituṃ rājā
 sōpādhyāyaḥ pracakramē || 5.33.18 ||

tasmin sambhriyamāṇē tu
 rāghavasyābhiṣēcanē |
 kaikēyī nāma bhartāra -
 midam vacanamabravīt || 5.33.19 ||

na pibēyaṃ na khādēyaṃ
 pratyahaṃ mama bhōjanam |
 ēṣa mē jīvitasyāntō
 rāmō yadyabhiṣicyatē || 5.33.20 ||

yat taduktaṃ tvayā vākyaṃ
 prītyā nṛpatisattama |
 taccēna vitathaṃ kāryaṃ
 vanaṃ gacchatu rāghavaḥ || 5.33.21 ||

sa rājā satyavāg dēvyā
 varadānamanusmaran |
 mumōha vacanaṃ śrutvā
 kaikēyyāḥ krūramapriyam || 5.33.22 ||

tatastaṃ sthvirō rājā
 satyadharmē vyavasthitaḥ |
 jyēṣṭhaṃ yaśasvinaṃ putraṃ
 rudan rājyamayācata || 5.33.23 ||

sa piturvacanaṃ śrīmā -
 nabhiṣēkāt paraṃ priyam |
 manasā pūrvamāsādyā
 vācā pratigrhītavān || 5.33.24 ||

dadyānna pratigrhṇīyāt
 satyaṃ brūyānna cānṛtam |
 api jīvitahētōrhi
 rāmaḥ satyaparākramaḥ || 5.33.25 ||

sa vihāyōttarīyāṇi
 mahārhaṇi mahāyaśāḥ |
 viṣṛjya manasā rājyaṃ
 jananyai māṃ samādiśat || 5.33.26 ||

sāhaṃ tasyāgratastūrṇaṃ
 prasthitā vanacāriṇī |
 nahi mē tēna hīnāyā
 vāsaḥ svargē'pi rōcatē || 5.33.27 ||

prāgēva tu mahābhāgaḥ
 saumitrimitranandanaḥ |
 pūrvajasyānuyātrārthē
 kuśacīrairalaṅkṛtaḥ || 5.33.28 ||

tē vayaṃ bharturādēśaṃ
bahumānya dṛḍhavrataḥ |
praviṣṭāḥ sma purādr̥ṣṭaṃ
vanaṃ gambhīradarśanam || 5.33.29 ||

vasatō daṇḍakāraṇyē
tasyāhamamitaujasaḥ |
rakṣasā'pahṛtā bhāryā
rāvaṇēna durātmanā || 5.33.30 ||

dvau māsau tēna mē kālō
jīvitānugrahaḥ kṛtaḥ |
ūrdhvaṃ dvābhyāṃ tu māsābhyāṃ
tatastyakṣyāmi jīvitam || 5.33.31 ||

|| ityārṣē śrīmadrāmāyaṇē vālmikīyē ādikāvye
sundarakāṇḍē trayastrīṃśaḥ sargaḥ ||